

Врз основа на член 75 ставови 1 и 2 од Уставот на Република Македонија, претседателот на Република Македонија и претседателот на Собранието на Република Македонија издаваат

У К А З
ЗА ПРОГЛАСУВАЊЕ НА ЗАКОНОТ ЗА УСЛОВИТЕ ЗА ЗЕМАЊЕ,
РАЗМЕНУВАЊЕ, ПРЕНЕСУВАЊЕ И ПРЕСАДУВАЊЕ ДЕЛОВИ ОД
ЧОВЕКОВОТО ТЕЛО ЗАРАДИ ЛЕКУВАЊЕ

Се прогласува Законот за условите за земање, разменување, пренесување и пресадување делови од човековото тело заради лекување,
што Собранието на Република Македонија го донесе на седницата одржана на 7 јуни 1995 година.

Број 08-2136/1
7 јуни 1995 година
Скопје

Претседател
на Република Македонија,
Киро Глигоров, с.р.

Претседател
на Собранието на Република
Македонија,
Стојан Андов, с.р.

З А К О Н
ЗА УСЛОВИТЕ ЗА ЗЕМАЊЕ, РАЗМЕНУВАЊЕ, ПРЕНЕСУВАЊЕ И
ПРЕСАДУВАЊЕ ДЕЛОВИ ОД ЧОВЕКОВОТО ТЕЛО ЗАРАДИ ЛЕКУВАЊЕ

Член 1

Со овој закон се пропишуваат условите под кои можат да се земаат, чуваат, обработуваат, разменуваат, пренесуваат и пресадуваат делови од човековото тело заради лекување, како и правата, обврските и условите што треба да ги исполнуваат здравствените организации и други организации што вршат работи што се однесуваат на земањето, обработката, чувањето, разменувањето, пренесувањето и пресадувањето делови од човековото тело заради лекување.

Член 2

Земање и пресадување делови од човековото тело заради лекување може да се врши само во случаи кога е тоа медицински оправдано, кога е тоа најповолен начин за лекување на болниот, кога не се загрозува животот на давателот или не му се нанесува трајно оштетување на здравјето и кога се исполнети други услови предвидени со закон.

Член 3

Како делови од човековото тело што се земаат за пресадување заради лекување, во смисла на овој закон, се сметаат ткива, органи и клетки што претставуваат функционална целина ако:

- 1) се земени од умрено лице откако врз основа на медицински критериуми и на пропишаниот начин, со сигурност е утврдено дека настапила смрт на тоа лице;
- 2) се земени од живо лице - давател кој претходно е известен за евентуалниот ризик по неговото здравје и ако дал доброволна согласност во писмена форма;

3) до пресадувањето се чувани под услови што ја спречуваат нивната квалитативна промена или злоупотреба;

4) е извршена обработка (типизација) кога совпаѓањето на ткивата е услов за успешно пресадување и

5) пред нивното пресадување е прибавена писмена согласност за евентуалниот ризик по здравјето на лицето за чие лекување ќе се користат.

Член 4

Делови од телото на умрено лице можат да се земаат заради пресадување откако е утврдено дека настапила мозочна смрт кај тоа лице.

Смрт во смисла на став 1 на овој член претставува неповратен престанок на функцијата на мозокот утврдена со клинички прегледи и други соодветни дополнителни испитувања пропишани со акт на Министерството за здравство, по претходно мислење на соодветните клиници, односно Медицинскиот факултет.

Смртта на лицето од кое може да се земаат делови од телото заради пресадување, ја утврдува комисија составена од најмалку тројца лекари определени од Министерството за здравство, која со сигурност ќе утврди престанок на работа на мозокот.

Министерството за здравство ги пропишува поблиските услови кои мораат да ги исполнуваат членовите на комисијата од став 3 на овој член.

Член 5

После секое земање делови од телото на умрениот заради лекување, задолжително се врши обдукција на умрениот.

Член 6

Делови од телото на умрено лице можат да се земаат заради пресадување, ако умреното лице додека било живо изречно не се противело.

Изречно противење, во смисла на став 1 на овој член, се смета ако умреното лице додека било живо, писмено се изјаснило дека делови од неговото тело не сака да бидат користени за пресадување.

Член 7

Лекар, кој учествувал во лекувањето пред да настапи мозочната смрт, односно во утврдувањето на смртта на тоа лице, не може да зема и пресадува делови од телото на умрено лице.

Член 8

Делови од телото на живо лице можат да се земаат од полнолетно и душевно здраво лице за пресадување заради лекување, ако со тоа тешко не се наруши здравјето на давателот, ако давателот е претходно известен за евентуалниот ризик по неговото здравје и ако доброволно дал писмена согласност.

По исклучок од став 1 на овој член, давател на коскена срцевина може да биде малолетно лице. Согласност за давање на коскена срцевина од малолетното лице можат да дадат само неговите биолошки родители.

Член 9

Согласноста за давање делови од телото заради пресадување од живо лице може да се отповика се до отпочнувањето на зафатот.

Член 10

Согласноста за давање делови од телото заради пресадување, давателот може да ја услови, дадениот дел од телото да биде пресаден на определено лице, кое со истото е во крвно сродство, брачен другар, посвоеник или посвоител.

Ако давателот го условил давањето во корист на определено лице, волјата на давателот може да се измени само ако можниот примател умре.

Член 11

Пресадување делови од човековото тело може да се врши само со писмена согласност на примателот, откако претходно е известен за евентуалниот ризик по неговото здравје.

Ако примателот е малолетно или душевно заболено лице или ако не може да ја изрази својата волја поради состојбата во која се наоѓа, писмена согласност за пресадување дава неговиот родител, односно старател.

Член 12

Писмената согласност на давателот и примателот е полноважна ако е дадена без присила и по објаснувањето на природата и целта на земањето и пресадувањето на делови од телото, опасноста на која давателот, односно примателот се изложува и веројатноста на успехот на медицинскиот зафат.

Објаснувањето од став 1 на овој член го дава лекарот кој не учествува во земањето или пресадувањето на делови од телото.

Член 13

За давање делови од човековото тело заради пресадување не може да се земе никаков паричен или имотен надоместок.

Како надоместок во смисла на став 1 на овој член се смета и давањето на услуги или давањето на какви и да било погодности.

Член 14

Делови од телото на живи лица можат да се земаат само во здравствената организација во која ќе се врши пресадувањето на тие делови, освен коскената срцевина.

Член 15

Пресадување делови од човековото тело може да се врши, ако деловите до пресадувањето се чувани под услови кои ја спречуваат нивната квалитативна промена и ако е извршена обработка (типизација) кога совпаѓањето на ткивото е услов за успешно пресадување.

Здравствената организација која е овластена за чување на делови од човековото тело за пресадување е должна да обезбеди услови заради спречување на нивната квалитативна промена.

Член 16

Земање, обработка, испитување за совпаѓање на ткивата, чување, заменување и пресадување на делови од човековото тело заради лекување, се врши во здравствени организации кои ги исполнуваат условите по однос на простор, опрема и кадар.

Министерството за здравство ги утврдува условите од став 1 на овој член, по претходно мислење на соодветните клиници, односно Медицинскиот факултет.

Министерството за здравство објавува список на здравствени организации кои ги вршат работите од став 1 на овој член во "Службен весник на Република Македонија".

Член 17

Здравствените организации од член 16 на овој закон можат да внесуваат од странство или да изнесуваат од Република Македонија делови од човековото тело што се земени за пресадување, заради лекување во согласност со одредбите на овој закон, како и во рамките на договорената меѓународна соработка.

Член 18

Здравствените и други организации што вршат работи што се однесуваат на земање, обработка, разменување, пренесување, чување или пресадување на делови од човековото тело заради лекување имаат, во вршењето на тие работи, право на првенство во превозот на лица и пренесувањето на делови од човековото тело со сите превозни средства на јавниот сообраќај и право на првенство во соопштувањето на вести во средствата за јавно информирање.

Министерството за сообраќај и врски во согласност со Министерството за здравство и со Министерството за внатрешни работи донесува пропис за начинот на остварувањето на правото на првенство во превозот на лица и преносот на делови од човековото тело со средствата на јавниот сообраќај.

Член 19

Здравствените и други организации што земаат, обработуваат, испитуваат совпаѓање на ткива, чуваат, разменуваат, пренесуваат или пресадуваат делови од човековото тело заради лекување водат посебна евиденција за вршењето на тие работи и податоците и известувањата ги доставуваат до здравствената организација овластена од Министерството за здравство за вршење на работите на информативен центар за пресадување на делови од човековото тело (во натамошниот текст: информативен центар за трансплантација).

Министерството за здравство пропишува кои податоци организациите од став 1 на овој член ги водат во посебна евиденција, како и начинот и роковите за доставување на податоците и известувањата.

Член 20

Здравствената организација која зема делови од телото на умрено лице заради пресадување, сама или во соработка со здравствената организација која врши пресадување делови од човековото тело, зема делови од телата на умрени лица и ги обработува и доставува до здравствената организација која исполнува услови за вршење на испитување за совпаѓањето на ткивата.

Здравствените организации што вршат испитување на совпаѓање на ткивата по извршената обработка - типизација, деловите од човековото тело ги доставува до здравствената организација определена за нивно чување.

Член 21

За секоја работа на пресадување на делови од човековото тело се води медицинска документација и протокол. Кон протоколот се приложуваат и други документи кои произлегуваат од одредбите од членовите 6, 8, 9, 10, 11 и 19 на овој закон.

Член 22

Здравствените организации што вршат земање, обработка, чување, разменување и пресадување делови од човековото тело или вршат испитување за совпаѓање на ткивата, должни се меѓусебно да соработуваат во разменувањето и давањето на соодветни

податоци, заради поуспешно вршење и научно и стручно унапредување на овој метод на лекување.

Член 23

Собирање, обработка и размена на податоци од значење за земање, определување на совпаѓање и пресадување делови од човековото тело врши информативниот центар за трансплантација со сите здравствени организации што вршат земање, определување на совпаѓањето и пресадување на делови од човековото тело во земјата и со соодветните организации со кои се разменуваат делови од човековото тело во странство.

Покрај работите од став 1 на овој член информативниот центар за трансплантација ги врши следниве работи:

1) подготвува единствени листи на чекање за пресадување по редот на итноста според клиничките индикации и листи на чекање на високо сензибилизирани приматели и редовно им ги доставува на здравствените организации;

2) го координира и организира преносот на делови од човековото тело и превозот на болни од и во странство;

3) води регистар на писмените изјави за противење на давањето делови од човековото тело за пресадување и редовно го доставува до здравствените организации што вршат земање и пресадување и

4) доставува периодични и годишен извештај за работите од својот делокруг до Републичкиот завод за здравствена заштита и до Министерството за здравство.

Член 24

Надзор над спроведувањето на одредбите од овој закон и на прописите донесени врз основа на него во врска со внесувањето и изнесувањето на делови од човековото тело од Република Македонија што се земаат заради лекување врши Министерството за здравство.

Член 25

Во случај на судски спор против кој било член од тимот кој учествува во земањето и пресадувањето на делови од човековото тело, тој има целосна правна заштита на сметка на организацијата каде што е вработен.

Член 26

Тој кој за каков и да било надоместок ќе даде дел од своето тело или дел од телото на друго живо или умрено лице заради пресадување или во тоа посредува, ќе се казни за кривично дело со затвор од три месеци до три години.

Член 27

Лекар кој заради пресадување ќе земе дел од телото на лице за кое според правилата на медицинската наука комисијата од член 4 став 3 на овој закон не утврдила дека настапила смрт, ќе се казни за кривично дело со затвор од шест месеци до три години.

Со казната од став 1 на овој член ќе се казни лекар кој заради пресадување ќе земе дел од телото на умрено лице кое кога било живо изречно во писмена форма се противело на земањето дел од телото или ако земе дел од телото на умрено малолетно или душевно заболено лице без претходна писмена согласност од родителот или старателот.

Член 28

Лекар кој заради пресадување ќе земе дел од телото на живо полнолетно душевно здраво лице без претходно прибавена писмена согласност од тоа лице или ако земе дел од телото на живо лице кое не е полнолетно, кое е душевно заболено или е деловно

неспособно или ако земе коскена срцевина од малолетно лице без претходно прибавена писмена согласност од родителите, ќе се казни за кривично дело со затвор од три месеци до три години.

Со казната од став 1 на овој член ќе се казни за кривично дело лекар кој пред пресадувањето нема да прибави, во писмена форма, согласност од примателот, односно од неговиот родител или старател, ако примател е малолетно лице или душевно заболено лице или ако пресади дел од телото спротивно на волјата на давателот изразена во дадената согласност.

Со казната од став 1 на овој член ќе се казни и одговорното лице во здравствената организација ако зема или пресадува делови од човековото тело или го испитува совпаѓањето за пресадување, а организацијата не ги исполнува условите за тоа пропишани со овој закон и со прописите донесени врз основа на овој закон.

Член 29

Со парична казна од четири до десет плати ќе се казни за прекршок здравствената организација ако:

1) по земањето на делови од телото на умрениот заради пресадување не изврши обдукција на умрениот (член 5);

2) во земањето и пресадувањето на дел од човековото тело учествува лекарот кој учествувал во лекувањето пред да настапи смртта или како член на комисијата учествувал во утврдувањето на смртта на лицето (член 7);

3) на давателот, односно на примателот на дел од човековото тело, пред почетокот на зафатот, не му даде објаснување за природата и целта на земањето и пресадувањето на делови од телото и за опасностите на кои се изложува давателот, односно примателот (член 12);

4) земање на дел од телото на живо лице заради пренесување и пресадување на тој дел не заврши во иста здравствена организација, освен коскена срцевина (член 14);

5) земениот дел од човековото тело не го чува под посебни услови кои ја спречуваат неговата квалитативна промена (член 15 став 2) и

6) врши земање, обработка, испитување за совпаѓање на ткивата, чување, разменување и пресадување на делови од човековото тело заради лекување, а не ги исполнува условите по однос на просторот, опремата и кадарот (член 16).

За дејствијата од став 1 на овој член ќе се казни за прекршок и одговорното лице во здравствената организација со парична казна од една половина до две плати.

Член 30

Со парична казна од четири до десет плати ќе се казни за прекршок и информативниот центар за трансплатација ако не ги врши или неуредно ги врши работите за чие вршење е обврзан со овој закон (член 23).

За дејствијата од став 1 на овој член ќе се казни за прекршок и одговорното лице во здравствената организација со парична казна од една половина до две плати.

Член 31

Со парична казна од четири до десет плати, ќе се казни за прекршок организација која превезува лица или предмети со превозни средства на јавниот сообраќај, ако на здравствената организација не и обезбеди првенство при превозот на лица и при пренесувањето на делови од човековото тело за пресадување заради лекување (член 18 став 1).

Со паричната казна од став 1 на овој член ќе се казни за прекршок и организацијата која се занимава со јавно информирање, односно со пренесување на вести, ако на

здравствената организација не и обезбеди првенство во соопштувањето на вести во врска со земање, разменување, чување, пренесување или пресадување на делови од човековото тело (член 18 став 1).

За дејствијата од ставовите 1 и 2 на овој член ќе се казни за прекршок и одговорното лице во организацијата која врши превоз со средства на јавниот сообраќај, односно организацијата која се занимава со јавно информирање, со парична казна од една половина до две плати.

Член 32

Министерството за здравство ќе ги донесе прописите од членовите 4 став 4, 16 став 2 и 19 став 2 на овој закон во рок од шест месеци од денот на влегувањето во сила на овој закон.

До донесувањето на прописите од став 1 на овој член ќе се применуваат прописите донесени врз основа на Законот за земање и пресадување делови од човековото тело заради лекување ("Службен весник на СРМ" број 29/83 и 15/95) и Законот за условите за земање и пресадување на делови од човековото тело ("Службен лист на СФРЈ" број 63/90, 22/91 и 15/95).

Член 33

Здравствените организации се должни да го усогласат своето работење со одредбите на овој закон и прописите донесени врз основа на овој закон во рок од една година од денот на влегувањето во сила на овој закон.

Член 34

Со денот на влегувањето во сила на овој закон престануваат да важат Законот за земање и пресадување делови од човековото тело заради лекување ("Службен весник на СРМ" број 29/83 и 15/95) и Законот за условите за земање и пресадување на делови од човековото тело ("Службен лист на СФРЈ" број 63/90, 22/91 и 15/95).

Член 35

Овој закон влегува во сила осмиот ден од денот на објавувањето во "Службен весник на Република Македонија".